

(၁၉၅၉ ခုနှစ်၊ ချင်းဝိသေသတိုင်း၊ ကောင်စီများ(ရွာသူကြီး၊ ကျေးရွာကောင်စီ၊ တိုက်နယ်ကောင်စီနှင့် တိုက်နယ်ကောင်စီဥက္ကဋ္ဌများ) ရွေးကောက်ပွဲနည်းဥပဒေများ)

အမှတ် ၁၃

၁၃၂၀ ခု၊ တပေါင်းလပြည့်ကျော် ၁၄ ရက်။

(၁၉၅၉ ခု၊ ဧပြီလ ၆ ရက်။)

အမှတ် ၁၃။ ။ ၁၉၄၈ ခုနှစ်၊ ချင်းဝိသေသတိုင်းအက်ဥပဒေ၏ ပုဒ်မ ၆၊ ပုဒ်မ ၉နှင့် ပုဒ်မ ၄၃တို့ဖြင့် အပ်နှင်းထားသောအာဏာများကို သုံးစွဲလျက်၊ နိုင်ငံတော်သမတသည်၊ ချင်းဝိသေသတိုင်း တွင် ကောင်စီများ (ရွာသူကြီး၊ ကျေးရွာကောင်စီ၊ တိုက်နယ်ကောင်စီနှင့် တိုက်နယ်ကောင်စီဥက္ကဋ္ဌများ) ရွေးကောက်ပွဲ များနှင့်စပ်လျဉ်း၍ အောက်ပါနည်းဥပဒေများကို ပြုလုပ်လိုက်သည်။

၁၉၅၉ ခုနှစ်၊ ချင်းဝိသေသတိုင်း၊ ကောင်စီများ(ရွာသူကြီး၊ ကျေးရွာကောင်စီ၊ တိုက်နယ်ကောင်စီနှင့် တိုက်နယ်ကောင်စီဥက္ကဋ္ဌများ) ရွေးကောက်ပွဲနည်းဥပဒေများ

အခန်း ၁

စကားချီး

၁။ ။ဤနည်းဥပဒေများကို၊ ၁၉၅၉ခုနှစ်၊ ချင်းဝိသေသတိုင်း၊ ကောင်စီများ (ရွာသူကြီး၊ ကျေးရွာကောင်စီ၊ တိုက်နယ်ကောင်စီနှင့် တိုက်နယ်ကောင်စီဥက္ကဋ္ဌများ) ရွေးကောက်ပွဲနည်းဥပဒေများဟု ခေါ်တွင်စေရမည်။

အခန်း ၂

ရွာသူကြီးနှင့်ကျေးရွာကောင်စီရွေးကောက်ပွဲများ

၂။ ။ (၁) ကျေးရွာတရွာအတွက် ရွာသူကြီးတဦးကို ရွေးကောက်တင်မြှောက်ရမည်။ ထိုကျေးရွာ၏ အိမ်ခြေသည် ၅၀ ထက်မပိုလျှင်၊ ရွာသူကြီးအပြင်နောက်ထပ် ၂ဦးကို ကျေးရွာကောင်စီလူကြီးများအဖြစ် ရွေးကောက်တင်မြှောက်ရမည်။ အိမ်ခြေ ၅၀ ထက်ပိုလျှင်၊ ပိုသည့်အိမ်ခြေ ၅၀အတွက်၊ သို့တည်းမဟုတ် ၅၀၏အစိတ်အပိုင်းအတွက် နောက်ထပ်ကျေးရွာကောင်စီလူကြီး တဦးကျစီတိုး၍ ရွေးကောက်တင် မြှောက်ရမည်။ သို့ရာတွင် ပိုသည့်အိမ်ခြေမှာ ၃၀ထက်နည်းနေလျှင်၊ နောက်ထပ်လူကြီးတဦးတိုး၍ ရွေးကောက်တင် မြှောက်နိုင်ရန်အတွက် အိမ်ခြေ၅၀ ၏အစိတ်အပိုင်းဖြစ်သည်ဟု မမှတ်ယူရ။

ဥပမာ။ ။ (က) ကျေးရွာတရွာ၏အိမ်ခြေမှာ ၈၅ ဖြစ်လျှင်၊ အောက်ပါတွက်ကိန်းအရ၊ ရွာသူကြီး ၁ ဦးနှင့် ကျေးရွာကောင်စီလူကြီး ၃ ဦးကို ရွေးကောက်တင်မြှောက်ရန်ဖြစ်သည်။

ပဌမအိမ်ခြေ ၅၀ အတွက်၊ ရွာသူကြီး ၁ ဦးနှင့် ကျေးရွာကောင်စီလူကြီး ၂ ဦး။

ပိုမိုသည့်အိမ်ခြေ ၃၅ အတွက်၊ နောက်ထပ်ကျေးရွာကောင်စီလူကြီး ၁ ဦး။

မှတ်ချက်။ ။ အကယ်၍ထိုကျေးရွာ၏အိမ်ခြေသည် ၈၅ အစား၊ ၇၅ ဖြစ်ခဲ့လျှင်၊ ပိုမိုသည့်အိမ်ခြေမှာ ၃၀ ထက် နည်းနေသောကြောင့်၊ ထိုကျေးရွာအတွက် ရွာသူကြီး ၁ဦးနှင့် ကျေးရွာကောင်စီလူကြီး ၂ဦးကိုသာ ရွေးကောက်တင်မြှောက်ရန်ဖြစ်သည်။

(ခ) အိမ်ခြေ ၁၇၀ရှိသော ကျေးရွာအတွက်မှာမူ အောက်ပါအတိုင်းရွေးကောက်တင်မြှောက်နိုင်သည်။

ပဌမ ၅၀ အတွက်၊ ရွာသူကြီး ၁ဦးနှင့်ကျေးရွာကောင်စီ လူကြီး ၂ဦး။

ဒုတိယ ၅၀အတွက်၊နောက်ထပ်ကျေးရွာကောင်စီလူကြီး ၁ဦး။

တတိယ ၅၀အတွက်၊ နောက်ထပ်ကျေးရွာကောင်စီ လူကြီး၁ဦး။

ပေါင်းရွာသူကြီး ၁ဦးနှင့် ကျေးရွာကောင်စီ လူကြီး၄ဦး။

မှတ်ချက်။ ။ နောက်ဆုံးပိုမိုသည့်အိမ်ခြေ ၂၀အတွက် နောက်ထပ်ကျေးရွာကောင်စီ လူကြီး ၁ဦးတိုး၍ ရွေးကောက်တင်မြှောက်နိုင်ခွင့်မရှိ။

(၂) အကယ်၍ကျေးရွာကောင်စီတစ်ခုဖွဲ့စည်းရန်အလို့ငှါ၊ ရွာနှစ်ရွာကို၊ သို့တည်းမဟုတ် နှစ်ရွာထက်ပို သောရွာများကို ပူးထားခဲ့သော်၊ ထိုကျေးရွာကောင်စီတွင် ယင်းသို့ပူးပေါင်းထားသည့် ရွာအသီးသီးက နည်းဥပဒေခွဲ(၁) နှင့် မဆန့်ကျင်စေဘဲ ရွေးကောက်တင်မြှောက်သည့် အနည်းဆုံးကျေးရွာကောင်စီ လူကြီးတဦးစီပါဝင်စေရမည်။

၃။ ။ ကျေးရွာတစ်ရွာအတွင်း သာမန်အားဖြင့်နေထိုင်သူ အသက်တဆယ့်ရှစ်နှစ်ပြည့်သည့် ပြည်ထောင်စု နိုင်ငံသားတိုင်းမှာ၊ ထိုကျေးရွာ၏ ရွာသူကြီးရွေးကောက်ပွဲ၌၊ သို့တည်းမဟုတ် ကျေးရွာကောင်စီရွေး ကောက်ပွဲ၌ မဲပေးနိုင်ခွင့်ရရှိရမည်။

ခြွင်းချက်။ ။ သို့ရာတွင် စိတ်ပေါ့သွပ်သူမှာ၊ သို့တည်းမဟုတ် အခွင့်အာဏာရတရားရုံး၏ အမိန့်စီရင်ချက်

အရထောင်ဒဏ်ခံနေရသောသူမှာ၊ သို့တည်းမဟုတ် သာသနာဝန်ထမ်း (Members of any Religious Order)

ဖြစ်သူမှာ၊ မဲပေးနိုင်ခွင့်၊ သို့တည်းမဟုတ် ရွာသူကြီးအဖြစ်ဖြစ်စေ၊ကျေးရွာကောင်စီလူကြီးအဖြစ် ဖြစ်စေ

အရွေးခံနိုင်ခွင့်မရှိစေရ။

၄။ ။ (၁) ရွေးကောက်ပွဲကျင်းပရန် ခရိုင်ဝန်ကကျေညာသောအခါ၊ နယ်ပိုင်ဝန်ထောက်သည်၊ သို့တည်း မဟုတ် မြို့ပိုင်သည်၊ ရွာသူကြီးရွေးကောက်ပွဲကို၊ သို့တည်းမဟုတ် ကျေးရွာကောင်စီရွေးကောက်ပွဲကို ကျင်းပမည်ဟု သက်ဆိုင်ရာသို့၊ သို့တည်းမဟုတ် ကျေးရွာများသို့ ရွေးကောက်ပွဲမကျင်းပမီ အနည်းဆုံး တလကြိုတင်၍စာဖြင့် အကြောင်းကြားရမည်။

(၂) နယ်ပိုင်ဝန်ထောက်သည်၊ သို့တည်းမဟုတ် မြို့ပိုင်သည်၊ သို့တည်းမဟုတ် နယ်ပိုင်ဝန်ထောက်က ဖြစ်စေ၊

မြို့ပိုင်ကဖြစ်စေ ခန့်ထားသည့်ရွေးကောက်ပွဲအရာရှိသည်၊ ရွာသူကြီးရွေးကောက်ပွဲကို၊ သို့တည်း မဟုတ်

ကျေးရွာကောင်စီရွေးကောက်ပွဲကို၊ မည်သည့်နေ့၊ မည်သည့်အချိန်နှင့် မည်သည့်နေရာတွင် ကျင်းပမည့်အကြောင်းကို

သက်ဆိုင်ရာကျေးရွာအတွင်း အများမြင်သာသည့်နေရာများတွင်ကျေညာရ မည်။ ယင်းသို့ကျေညာရာ၌၊

ရွေးကောက်တင်မြှောက်ရမည့် ကျေးရွာကောင်စီလူကြီးဦးရေကိုဖော်ပြ ရမည်။

၅။ ။ ထိုသို့အကြောင်းကြားပြီးသည့်နေ့ရက်မှစ၍၊ ရွေးကောက်ပွဲကျင်းပရန်သတ်မှတ်သောနေ့မတိုင်မီ နောက်ဆုံးနေ့မှန်းတည့် ၁၂ နာရီအချိန်အထိ ကာလအပိုင်းအခြားအတွင်းတွင်၊ နည်းဥပဒေ ၆ တွင် ပြဋ္ဌာန်းထားသည့်အတိုင်း၊ အမည်တင်သွင်းလွှာများကို ရွေးကောက်ပွဲအရာရှိထံသို့တင်သွင်းရမည်။

၆။ ။ အရွေးခံသူ၏အမည်ကို သက်ဆိုင်ရာရွေးကောက်ပွဲ၌ မဲပေးပိုင်ခွင့်ရှိသူတစ်ဦးကအဆိုသွင်း၍၊ အခြား တစ်ဦးကထောက်ခံပြီးလျှင်၊ အမည်တင်သွင်းလွှာတွင်လက်မှတ်ရေးထိုးကြရမည်။ အမည်တင်သွင်းလွှာ တွင်အရွေးခံသူကအမည်တင်သွင်းခြင်းကို သဘောတူကြောင်းမိမိကိုယ်တိုင်လက်မှတ်ရေးထိုးရမည်။

၇။ ။ (၁) အရွေးခံသူဦးရေသည်၊ ရွေးကောက်ရမည့်ရွာသူကြီး၊ သို့တည်းမဟုတ် ကျေးရွာကောင်စီလူကြီး ဦးရေနှင့် တူညီနေလျှင်၊ သက်ဆိုင်ရာအမည်တင်သွင်းခြင်းခံရသူများသည်၊ ရွာသူကြီး၊ သို့တည်းမဟုတ် ကျေးရွာကောင်စီလူကြီးများအဖြစ် အရွေးခံရသည်ဟု ရွေးကောက်ပွဲအရာရှိကကျေညာရမည်။

(၂) အရွေးခံသူဦးရေသည်၊ ရွေးကောက်ရမည့်ရွာသူကြီး၊ သို့တည်းမဟုတ် ကျေးရွာကောင်စီလူကြီးဦး ရေထက်နည်းနေလျှင်၊ သက်ဆိုင်ရာအမည်တင်သွင်းခြင်းခံရသူများသည်၊ ရွာသူကြီး၊ သို့တည်းမဟုတ် ကျေးရွာကောင်စီလူကြီးများအဖြစ် အရွေးခံရသည်ဟု ရွေးကောက်ပွဲအရာရှိက ကျေညာပြီးလျှင်၊ ကျန်လူကြီးနေရာများအတွက် နောက်ထပ်အမည်တင်သွင်းလွှာများကို ထိုသို့ကျေညာပြီးနောက် ၂၄ နာရီအတွင်း တင်သွင်းကြရန် သက်ဆိုင်ရာတို့အား ညွှန်ကြားရမည်။

(၃) အရွေးခံသူဦးရေသည်၊ ရွေးကောက်ရမည့်ရွာသူကြီး၊ သို့တည်းမဟုတ် ကျေးရွာကောင်စီလူကြီးဦး ရေထက်ပိုနေလျှင်၊ ဤနည်းဥပဒေများတွင် ပြဋ္ဌာန်းထားသည့်အတိုင်း ရွေးကောက်ပွဲကို ကျင်းပရမည်။

၈။ ။ နယ်ပိုင်ဝန်ထောက်သည်၊ သို့တည်းမဟုတ် မြို့ပိုင်သည်၊ သို့တည်းမဟုတ် ရွေးကောက်ပွဲအရာရှိ သည်၊ မဲရုံအသီးသီးအတွက် မဲရုံမှူးတစ်ဦးစီကို၎င်း၊ မဲရုံမှူးအားကူညီစေရန် ၂ ဦးထက်မများသော မဲရုံ အရာရှိများကို၎င်း သင့်တော်သောအစိုးရအမှုထမ်းများထဲမှဖြစ်စေ၊ အရပ်သားများထဲမှဖြစ်စေခန့်ထားရ မည်။ သို့ရာတွင် ထိုသို့ခန့်ထားခြင်းခံရသူသည်၊ အရပ်သားထဲမှဖြစ်လျှင်ထိုသူသည်အရွေးခံသူနေထိုင် သောကျေးရွာမှ မဖြစ်စေရ။

၉။ ။ အရွေးခံသူသည်၊ မိမိကိုယ်တိုင်ကိုဖြစ်စေ၊ အခြားသူတစ်ဦးကိုဖြစ်စေရွေးကောက်ပွဲကိုယ်စားလှယ် အဖြစ်ခန့်ထားနိုင်သည်။ ထိုသို့ခန့်ထားကြောင်းကို မဲရုံမှူးထံသို့ စာဖြင့်အကြောင်းကြားရမည်။

၁၀။ ။ မဲရုံမှူးသည်၊ ရွေးကောက်ပွဲအတွက် မဲရုံထားရှိရန် သင့်တော်သောနေရာကို သက်ဆိုင်ရာရွေး ကောက်ပွဲတွင် အရွေးခံသူများနှင့် တိုင်ပင်၍ရွေးချယ်ရမည်။ သို့ရာတွင် ထိုသို့တိုင်ပင်၍ရွေးချယ်ရာ၌ အငြင်းဖြစ်ပွားခဲ့လျှင်၊ မဲရုံမှူးသည်၊ မိမိကသင့်တော်သည်ဟု ထင်မြင်သည့်နေရာကို ရွေးချယ်ရမည်။

၁၁။ ။ မဲရုံမှူးသည်၊ မိမိစီမံထားရှိသောအကာအရံရှိသည့် မဲပေးခန်းတွင်၊ အရွေးခံသူအသီးသီးအတွက်၊ ၎င်းတို့ရွေးချယ်ထားသော ဆေးရောင်ဖြင့်ချယ်လှယ်သည့်၊ သို့တည်းမဟုတ် အမှတ်အသားဖြင့်ရေးမှတ် သည့်မဲပုံးတစ်ခုစီကို ထားရှိစေရမည်။ ထို့ပြင်အမည်တင်သွင်းခြင်းခံရသည့် အရွေးခံသူများ၏ စာရင်းကို၊ မဲရုံရှိလူအများမြင်နိုင်သော နေရာ၌ကပ်ထားကျေညာရမည်။

- ၁၂။ ။ ရွေးကောက်ပွဲကျင်းပရန် သတ်မှတ်ထားသောနေ့ရက်၌၊ မဲဆန္ဒရှင်များမဲပေးနိုင်ရန်အတွက်၊ မဲရုံကို နံနက် ၇နာရီစတင်ဖွင့်လှစ်၍၊ ညနေ၅ နာရီတွင်ပိတ်ရမည်။
- ၁၃။ ။ မဲပေးခြင်းမစမီ၊ မဲရုံမှူးသည်၊ မဲပုံးအလွတ်များကို၊ မဲရုံ၌ရှိသောသူများအားပြသရမည်။ ထို့နောက် ထိုမဲပုံးများကို၊ မိမိမသိဘဲအခြားသူများကအလွယ်တကူ မဖွင့်နိုင်အောင်ပြန်လည်ပိတ်ပြီးလျှင်၊ မဲပေးခန်း ၌ထားရှိရမည်။
- ၁၄။ ။ မဲရုံမှူးသည်၊ ရွေးကောက်ပွဲကျင်းပနေစဉ်၊ မဲရုံအရာရှိများ၊ အရွေးခံသူများ၊ ၎င်းတို့၏ရွေးကောက်ပွဲကိုယ်စားလှယ်များနှင့်တာဝန်ကျသောအစိုးရအမှုထမ်းများမှတစ်ပါး၊ အခြားမည်သူ့ကိုမျှ၊ မဲရုံထဲဝင်ခွင့်မပြုရ။
- ၁၅။ ။ မဲဆန္ဒရှင်သည်၊ မိမိကိုယ်တိုင်သက်ဆိုင်ရာမဲရုံသို့လာ၍ မဲပေးရမည်။ ကိုယ်စားလှယ်စေလွှတ်၍ မဲမပေးစေရ။
- ၁၆။ ။ မဲရုံမှူးသည်၊ မဲပေးရန်ရောက်လာသော မဲဆန္ဒရှင်တိုင်း၏အမည်၊ အသက်၊ အဖအမည်နှင့် ထိုမဲဆန္ဒရှင်မှာ၊ ယောက်ျားဖြစ်သည်၊ မိန်းမဖြစ်သည် စသည်အချက်များကို စာရင်းတစ်စောင်ရေးမှတ် ပြီးလျှင်၊ ထိုမဲဆန္ဒရှင်အား၊ ခရိုင်ဝန်သတ်မှတ်သည့်အတိုင်းပြုလုပ်ထားသောမဲပြား တစ်ခုကိုထုတ် ပေး၍၊ မဲပေးခန်း၌ထားရှိသည့်မဲပုံးထဲသို့ မဲထည့်ခြင်းအားဖြင့် မဲဆန္ဒပေးစေရမည်။
- ၁၇။ ။ မဲပေးရန်ရောက်လာသောမဲဆန္ဒရှင်တိုင်းသည်၊ မဲပုံးများပေါ်၌ ရေးသားထားသော အရွေးခံသူများ ၏အမည်များကို၊ သို့တည်းမဟုတ် အခြားအမှတ်အသားများကိုမတတ်တတ်၊ မခွဲခြားနိုင်လျှင်၊ မဲရုံမှူး နှင့်အရွေးခံသူများသည်၊ သို့တည်းမဟုတ် အရွေးခံသူများ၏ ရွေးကောက်ပွဲကိုယ်စားလှယ်တို့သည်၊ ထိုသူအား၊ မဲပုံးရှိရာအခန်းထဲသို့ခေါ်ငင်သွား၍၊ မည်သည့်မဲပုံးသည်၊ မည်သည့်အရွေးခံသူ၏ မဲပုံးဖြစ်ကြောင်းကို ရှင်းလင်းထင်ရှားစွာပြသရမည်။ ထို့နောက် မဲဆန္ဒရှင်ကလွတ်လပ်စွာနှင့် လျှို့ဝှက်စွာမဲထည့် နိုင်ရန်အတွက်၊ မဲရုံမှူးနှင့်အရွေးခံသူများသည်၊ သို့တည်းမဟုတ် အရွေးခံသူများ၏ ရွေးကောက်ပွဲ ကိုယ်စားလှယ်တို့သည်၊ မဲပေးခန်းမှ အပြင်ဘက်သို့ချက်ချင်းပြန်လည်ထွက်ခွာကြရမည်။
- ၁၈။ ။ မဲရုံမှူးသည်၊ နည်းဥပဒေ ၁၂တွင် မဲရုံပိတ်ရန်သတ်မှတ်ထားသည့် အချိန်ကျရောက်သောအခါ၊ မဲပေးခြင်းကို ရပ်စဲစေရမည်။ သို့ရာတွင် ထိုအချိန်၌ မဲရုံအနီးအနားသို့မဲမပေးရသေးသည့် မဲဆန္ဒရှင်များ ရောက်ရှိနေလျှင်၊ ထိုမဲဆန္ဒရှင်များကို မဲပေးခွင့်ပြုရမည်။
- ၁၉။ ။ ရွေးကောက်ပွဲအရာရှိသည်၊ မဲပေးခြင်းရပ်စဲလျှင်ရပ်စဲခြင်း၊ သို့တည်းမဟုတ် မဲရုံပိတ်ချိန်တွင် ရောက်ရှိသည့်မဲမပေးရသေးသော မဲဆန္ဒရှင်များမဲပေးပြီးလျှင်ပြီးခြင်း၊ မဲရုံရှိအရွေးခံသူများ၏ရှေ့တွင်၊ သို့တည်းမဟုတ် အရွေးခံသူများ၏ ရွေးကောက်ပွဲကိုယ်စားလှယ်များနှင့် မဲရုံမှူးခွင့်ပြုချက်အရ မဲရုံ တွင်ရောက်ရှိနေသော သူများရှေ့တွင်၊ မဲများကိုရေတွက်၍ မဲအနိုင်အရှုံးကိုကျေညာရမည်။ မဲရေတွက်ရာ ၌မိမိကိုကူညီစေရန် မိမိကယုံကြည်သူများအားခန့်ထားနိုင်သည်။ သို့ရာတွင်အရွေးခံသူများနှင့် ၎င်းတို့ ၏ရွေးကောက်ပွဲကိုယ်စားလှယ်များကို မခန့်ရ။
- ၂၀။ ။ ရွေးကောက်ပွဲအရာရှိသည်၊ မဲများကိုရေတွက်ပြီးသောအခါ၊ အရွေးခံသူအသီးသီးရှိသော မဲအရေအတွက်စာရင်း ၂စောင်ကို ပြုလုပ်လျက်၊ မဲရုံမှူးအပြင် မဲရေတွက်ရာတွင်ရောက်ရှိနေသောလူကြီး ၂ဦးတို့ကလက်မှတ်ရေးထိုးပြီးနောက်၊ ထိုကျေးရွာတွင်အများမြင်သာသည့်နေရာ၌တစောင်ကို ကပ်ထား ကျေညာပြီးလျှင်၊ အခြားတစောင်ကို၊

မဲရုံတွင်မိမိဆောင်ရွက်ခဲ့ရသည့် အကြောင်းအရာအကျဉ်းချုပ် အစီရင်ခံစာနှင့်တကွ၊ နယ်ပိုင်ဝန်ထောက်မှတစ်ဆင့် ခရိုင်ဝန်ထံသို့ဆောင်လျှင်စွာ ပေးပို့ရမည်။

၂၁။ ။ အရွေးခံရသူ ၂ဦး၏ သို့တည်းမဟုတ် ၂ဦးထက်ပိုသော အရွေးခံသူတို့၏ရေတွက်၍ရသောမဲများ အရေအတွက်တူညီနေလျှင်၊ ရွေးကောက်ပွဲအရာရှိသည်၊ ထိုသို့မဲအရေအတွက်တူညီနေသောသူများ၏ သဘောတူညီချက်အရမဲချ၍ အနိုင်အရှုံးကိုဆုံးဖြတ်ရမည်။ မဲချ၍ဆုံးဖြတ်ခြင်းကို သဘောမတူလျှင်၊ ထိုသူတို့အတွက် ရွေးကောက်ပွဲအသစ်တစ်ခုကို ၂၄ နာရီအတွင်းကျင်းပရန်ရွေးကောက်ပွဲ အရာရှိကစီစဉ်ရမည်။ ထိုသို့နောက်ထပ်ရွေးကောက်ပွဲကျင်းပရာတွင်၊ အရွေးခံသူများ၏ရရှိသောမဲများအရေအတွက်တူညီနေပြန်လျှင်၊ ရွေးကောက်ပွဲအရာရှိက မဲချ၍အနိုင်အရှုံးကိုဆုံးဖြတ်ရမည်။

၂၂။ ။ (၁) ကျေးရွာတစ်ရွာ၌ရွာသူကြီးရွေးကောက်ပြီးသည့် နောက်တနေ့တွင် ကျေးရွာကောင်စီရွေး ကောက်ပွဲကိုကျင်းပရမည်။
(၂) ကျေးရွာကောင်စီဥက္ကဋ္ဌသည်၊ ရာထူးအလျောက် တိုက်နယ်ကောင်စီလူကြီးဖြစ်ရမည်။

၂၃။ ။ ကျေးရွာကောင်စီ၏ သက်တမ်းသည်၊ တိုက်နယ်ကောင်စီ၏ သက်တမ်းနှင့်တူညီစေရမည်။

၂၄။ ။ ရွာသူကြီး၏ ရာထူးသက်တမ်းမကုန်ဆုံးမီ၊ သို့တည်းမဟုတ် ကျေးရွာကောင်စီလူကြီး၏ သက်တမ်းမကုန်ဆုံးမီ ရွာသူကြီး၏ သို့တည်းမဟုတ် ကျေးရွာကောင်စီလူကြီးတဦးဦး၏နေရာလစ်လပ် လျှင်၊ နယ်ပိုင်ဝန်ထောက်သည်၊ ထိုသို့လစ်လပ်သည့်နေ့ရက်မှ ရက်ပေါင်း ၃၀ အတွင်း၊ ထိုလစ်လပ်သော နေရာအတွက် ကြားရွေးကောက်ပွဲကို ဤနည်းဥပဒေများ၌ ပြဋ္ဌာန်းထားသည့် အတိုင်းကျင်းပရမည်။ သို့ရာတွင်နည်းဥပဒေ ၄အရ၊ ခရိုင်ဝန်ကကျေညာရန်မလို။

အခန်း ၃

တိုက်နယ်ကောင်စီဖွဲ့စည်းခြင်းနှင့်တိုက်နယ်ကောင်စီဥက္ကဋ္ဌများရွေးကောက်ခြင်း

၂၅။ ။ ကျေးရွာကောင်စီရွေးကောက်ပွဲ ကျင်းပပြီးစီးသည့်နေ့မှစ၍၊ ဆယ်ရက်အတွင်းတွင်၊ တိုက်နယ်အတွင်းရှိကျေးရွာကောင်စီအသီးသီး၏ ဥက္ကဋ္ဌများပါဝင်သည့် တိုက်နယ်ကောင်စီကို ဖွဲ့စည်းရမည်။ ပဌမအကြိမ်ကျင်းပသော တိုက်နယ်ကောင်စီအစည်းအဝေးတွင်၊ ယခင်တိုက်နယ်ကောင်စီဥက္ကဋ္ဌရှိလျှင်၊ ၎င်းက သဘာပတိအဖြစ်ဆောင်ရွက်ရမည်။ ထိုဥက္ကဋ္ဌမရှိလျှင်၊ အစည်းအဝေးတက်ရောက်သော တိုက်နယ် ကောင်စီလူကြီးများသည်၊ မိမိတို့အထဲမှတဦးကို သဘာပတိအဖြစ်ရွေးချယ်တင်မြှောက်ရမည်။ ဥက္ကဋ္ဌအဖြစ်အရွေးခံရန်အမည် တင်သွင်းခြင်းခံရသူများအထဲမှ တဦးကို၊ တိုက်နယ်ကောင်စီဥက္ကဋ္ဌအဖြစ် လျှို့ဝှက်သောမဲဆန္ဒပေးစံနစ်ဖြင့် ရွေးကောက်တင်မြှောက်ရမည်။ ထိုသို့ရွေးကောက်တင်မြှောက်ရာတွင်၊ သဘာပတိ၌ ကိုယ်ပိုင်မဲပေးနိုင်ခွင့်ရှိသည်။ မဲအရေအတွက်တူညီနေလျှင်၊ သဘာပတိက မဲနှိုက်စေခြင်းဖြင့်ဆုံးဖြတ်ရမည်။ သဘာပတိ၌ အနိုင်မဲပေးနိုင်ခွင့်မရှိစေရ။ သို့ရာတွင် သဘာပတိအဖြစ်ဆောင်ရွက်သော ယခင်တိုက်နယ်ကောင်စီဥက္ကဋ္ဌသည်၊ အသစ်ဖွဲ့စည်းသော တိုက်နယ်ကောင်စီတွင် ကောင်စီလူကြီးအဖြစ်ပါဝင်လျှင်၊ ၎င်း၌မည်သည့်မဲကိုမျှ ပေးနိုင်ခွင့်မရှိစေရ။

- ၂၆။ ။ တိုက်နယ်ကောင်စီဥက္ကဋ္ဌအဖြစ် ယှဉ်ပြိုင်အရွေးခံနိုင်ရန်အတွက်၊ အစည်းအဝေးသို့တက်ရောက်ကြ သည့်တိုက်နယ်ကောင်စီလူကြီးများအထဲမှ တဦး၏အမည်ကိုတိုက်နယ်ကောင်စီလူကြီးတဦးက အဆို သွင်း၍၊ အခြားတဦးကထောက်ခံပြီးလျှင်၊ အမည်တင်သွင်းလွှာတွင် လက်မှတ်ရေးထိုးကြရမည်။ အမည်တင်သွင်းလွှာတွင်အရွေးခံသူကအမည်တင်သွင်းခြင်းကိုသဘောတူကြောင်း မိမိကိုယ်တိုင်လက် မှတ်ရေးထိုးရမည်။
- ၂၇။ ။ သဘာပတိသည်၊ ရွေးကောက်တင်မြှောက်ခြင်းခံရသောတိုက်နယ်ကောင်စီ ဥက္ကဋ္ဌ၏အမည်၊ အသက်၊ အဘအမည်နှင့်နေရပ်ကို ရေးသားလက်မှတ်ထိုး၍၊ ထိုရေးသားချက်ကို၊ ရွေးကောက်ခြင်းနှင့် စပ်လျဉ်းသည့်အကြောင်းအရာအကျဉ်းချုပ်ပါရှိသော အစီရင်ခံစာနှင့်တကွ၊ နယ်ပိုင်ဝန်ထောက်မှတစ်ဆင့် ခရိုင်ဝန်ထံသို့ ဆောင်လျှင်စွာတင်သွင်းရမည်။
- ၂၈။ ။ တိုက်နယ်ကောင်စီ၏သက်တမ်းကို၊ ပဌမအကြိမ်အစည်းအဝေးကျင်းပပြီးသည့် နေ့ရက်၏ နောက်တရက်မှစ၍ရေတွက်ရမည်။
- ၂၉။ ။ တိုက်နယ်ကောင်စီဥက္ကဋ္ဌသည်၊ အကြောင်းတစ်ခုခုကြောင့် မိမိ၏တာဝန်ဝတ်တရားများကို မဆောင်ရွက်နိုင်သောအခါ၊ မိမိကိုယ်စားဆောင်ရွက်ရန်အတွက်၊ တိုက်နယ်ကောင်စီလူကြီးများအထဲမှတဦးကို၊ တိုက်နယ်ကောင်စီ၏ သက်တမ်းအစတွင်မိမိသဘောအတိုင်း ရွေးချယ်ခန့်ထားနိုင်၍၊ မည်သည့်အခါတွင် မဆိုထိုသူ၏နေရာတွင် အခြားတိုက်နယ်ကောင်စီလူကြီးတဦးဦးကို အစားထိုးခန့်ထားနိုင်သည်။
- ၃၀။ ။ တိုက်နယ်ကောင်စီ၏သက်တမ်းမကုန်ဆုံးမီ တိုက်နယ်ကောင်စီဥက္ကဋ္ဌ၏နေရာလစ်လပ်ခဲ့သော်၊ ထိုသို့လစ်လပ်သောနေ့ရက်မှစ၍၊ အနည်းဆုံးရက်ပေါင်း ၄၀၊ အများဆုံးရက်ပေါင်း ၆၀အတွင်းတွင်၊ ထိုတိုက်နယ်ကောင်စီသည်၊ မိမိတို့တိုက်နယ်ကောင်စီလူကြီးများအထဲမှတဦးကို၊ တိုက်နယ်ကောင်စီ ဥက္ကဋ္ဌအဖြစ်ရွေးကောက်တင်မြှောက်ရမည်။

အခန်း ၄

ရွေးကောက်ပွဲကန့်ကွက်ခြင်း

- ၃၁။ ။ (၁) ရွေးကောက်ပွဲတွင်အရွေးခံရသူတဦးကိုကန့်ကွက်လိုလျှင်၊ ရွေးကောက်ပွဲတွင်ရှုံးသူက၊ သို့တည်းမဟုတ် ထိုရွေးကောက်ပွဲတွင်မဲပေးနိုင်ခွင့်ရှိသူက၊ ရွေးကောက်ပွဲကျင်းပသည့် နေ့ရက်မှစ၍ ရက်ပေါင်း ၆၀ အတွင်း၊ နယ်ပိုင်တရားမတရားသူကြီးထံသို့ ကန့်ကွက်လွှာကိုတင်သွင်းရမည်။
- (၂) လျှောက်ထားသူသည်၊ မိမိ၏ကန့်ကွက်လွှာနှင့်အတူတကွ ကျပ်ငါးဆယ်ကို အမှုစရိတ်အတွက် အာမခံအဖြစ်ဖြင့်တင်သွင်းရမည်။ ထိုအမှုစရိတ်အတွက် အာမခံငွေကိုကန့်ကွက်လွှာနှင့်တပါတည်း မတင်သွင်းလျှင်၊ ထိုကန့်ကွက်လွှာကို လက်မခံရ။
- (၃) ကန့်ကွက်လွှာကိုလျှောက်ထားသူကိုယ်တိုင်ကသော်၎င်း၊ လျှောက်ထားသူက၊ ဤကိစ္စအလို့ငှါ၊ စာဖြင့်အခွင့်အာဏာလွှဲအပ်ထားသူကသော်၎င်းတင်သွင်းနိုင်သည်။

- (၄) လျှောက်ထားသူသည်၊ ကန့်ကွက်လွှာတွင် မိမိအားကိုးအားထားပြုသော အရေးကြီးသည့်အချက် များကို စုံလင်နိုင်သမျှစုံလင်စွာရေးသားဖော်ပြ၍၊ ထိုအချက်များဟုတ်မှန်ကြောင်းကို ကိုယ်တိုင်ဝန်ခံ လက်မှတ် ရေးထိုးရမည်။
- ၃၂။ ။ နယ်ပိုင်တရားမတရားသူကြီးသည်၊ ကန့်ကွက်လွှာကိုလက်ခံ၍ လျှောက်ထားသူ၊ လျှောက်ထားခံရသူနှင့်၎င်းတို့၏သက်သေများအား၊ အကြောင်းကြားချိန်းဆိုထားသော အချိန်နှင့်နေရာတွင်စစ်ဆေးရမည်။
- ၃၃။ ။ ကန့်ကွက်လွှာကိုလက်ခံစစ်ဆေးသော နယ်ပိုင်တရားမတရားသူကြီး၏သဘော၌ အရွေးခံရသူနှင့် ၎င်း၏ရွေးကောက်ပွဲကိုယ်စားလှယ်သည်၊ ၁၉၄၀ ခုနှစ်၊ချင်းဝိသေသတိုင်းအက်ဥပဒေနှင့် ဤနည်းဥပဒေများတွင်ပါရှိသောပြဋ္ဌာန်းချက်များကို မလိုက်နာသောကြောင့်၊တရားမျှတသောရွေးကောက်တင်မြှောက် ခြင်းမဟုတ်ဟု ထင်မြင်သော်၊ ထိုအရွေးခံရသူ၏ရွေးကောက်ခံရခြင်းသည်၊ ပျက်ပြယ်စေရမည်ဟု ဆုံးဖြတ်ပြီးလျှင်၊ ထိုဆုံးဖြတ်ချက်ကို လိုအပ်သလိုဆက်လက်အရေးယူနိုင်ရန် ခရိုင်ဝန်ထံသို့ပေးပို့ရမည်။
- နယ်ပိုင်တရားမတရားသူကြီးသည်၊ ဆုံးဖြတ်ချက်ချမှတ်ရာတွင်၊ ကန့်ကွက်လွှာကို စုံစမ်းစစ်ဆေးမှုနှင့် စပ်လျဉ်း၍ နှစ်ဦးနှစ်ဘက်ကုန်ကျသည့် တရားစရိတ်များကိုဖော်ပြလျက်၊ မည်သူကမည်သူ့အား၊ ၎င်းစရိတ်များကိုပေးဆောင်ရမည်ဟု အမိန့်ချမှတ်နိုင်သည်။
- ၃၄။ ။ နယ်ပိုင်တရားမတရားသူကြီးက၊ ရွေးကောက်ပွဲကန့်ကွက်လွှာသည် သေနတ်သိမ်းဖျင်းသည်ဟု သော်၎င်း၊ တမင်သက်သက် အနှောင့်အရှက်ဖြစ်စေရန် တင်သွင်းသည်ဟု သော်၎င်းယူဆခဲ့လျှင်၊ လျှောက်ထားသူကလျှောက်ထားခံရသူအား၊ တရားစရိတ်များအပြင်၊ အထူးစရိတ်အဖြစ် လျှောက်ထား ခံရသူကုန်ကျသည့် စရိတ်ထက်မပိုသောငွေကို နောက်ထပ်ပေးစေရန် အမိန့်ချမှတ်နိုင် သည်။
- ၃၅။ ။ ကန့်ကွက်လွှာကို၊ အမိန့်ချမှတ်ခြင်းမပြုမီ၊ မည်သည့်အချိန်မဆို၊ စစ်ဆေးသောနယ်ပိုင်တရားမ တရားသူကြီးက ခွင့်ပြုလျှင်၊ ပြန်လည်နုတ်သိမ်းနိုင်သည်။ နုတ်သိမ်းခွင့်ပြုခဲ့သော်၊ လျှောက်ထားခံရသူ ကုန်ကျသောတရားစရိတ်ကို၊ သို့တည်းမဟုတ် သင့်လျော်သည်ဟုထင်မြင်သော တရားစရိတ်ကို၊ လျှောက်ထားခံရသူအားပေးရန်အမိန့်ချမှတ်နိုင်သည်။
- ၃၆။ ။ (၁) ရွေးကောက်ပွဲကန့်ကွက်လွှာများနှင့်စပ်လျဉ်း၍ စစ်ဆေးဆုံးဖြတ်သော နယ်ပိုင်တရားမ တရားသူကြီးက ချမှတ်သောအမိန့်ကို မကျေနပ်လျှင်၊ တရားမခရိုင်တရားသူကြီးထံ အယူခံနိုင်သည်။ အယူ ခံလွှာကို အမိန့်ချမှတ်သောနေ့ရက်မှ ရက်ပေါင်း ၃၀ အတွင်း တင်သွင်းရမည်။
- (၂) တရားမခရိုင်တရားသူကြီးက ချမှတ်သောအမိန့်သည် အပြီးသတ်ဖြစ်ရမည်။
- (၃) တရားမခရိုင်တရားသူကြီးသည်၊ မိမိ၏ဆုံးဖြတ်ချက်ကို အရေးယူဆောင်ရွက်ရန်အလို့ငှါ၊ ခရိုင်ဝန် ထံသို့ ပေးပို့ရမည်။

အခဏ်း ၅

အထွေထွေ

(၁၉၅၉ ခုနှစ်၊ ချင်းဝိသေသတိုင်း၊ ကောင်စီများ(ရွာသူကြီး၊ ကျေးရွာကောင်စီ၊ တိုက်နယ်ကောင်စီနှင့် တိုက်နယ်ကောင်စီဥက္ကဋ္ဌများ)

ရွေးကောက်ပွဲနည်းဥပဒေများ)

၃၇။ ။ ခရိုင်ဝန်သည်၊ ရွာသူကြီးအဖြစ်သော်၎င်း၊ ကျေးရွာကောင်စီလူကြီးအဖြစ်သော်၎င်း၊ တိုက်နယ်
ကောင်စီလူကြီးအဖြစ်သော်၎င်း၊ တိုက်နယ်ကောင်စီဥက္ကဋ္ဌအဖြစ်သော်၎င်း ရွေးကောက်တင်မြှောက်ခြင်း ခံရသောသူအား၊
ဤနည်းဥပဒေများတွင်ပူးတွဲထားသည့်ပုံစံအတိုင်းခန့်စာထုတ်ပေးရမည်။

၃၈။ ။ ၁၉၅၄ ခုနှစ်၊ ချင်းဝိသေသတိုင်းကောင်စီများ(ရွာသူကြီး၊ ကျေးရွာကောင်စီလူကြီး၊ တိုက်နယ် ကောင်စီလူကြီးနှင့်
တိုက်နယ်ကောင်စီဥက္ကဋ္ဌများ) ရွေးကောက်ပွဲနည်းဥပဒေများကို ရုပ်သိမ်းလိုက်သည်။

အမိန့်အရ၊

တွမ်မှုန်း၊

အတွင်းဝန်၊ ပြည်ထောင်စုမြန်မာနိုင်ငံတော်အစိုးရ၊

ချင်းရေးရာဝန်ကြီးဌာန။

----- Attachment -----

- [ပူးတွဲဖော်ပြသော စာရင်း ၁] 01 ပုံစံ ၁ ရွေးကောက်ပွဲအရာရှိခန့်စာ
- [ပူးတွဲဖော်ပြသော စာရင်း ၂] 02 ပုံစံ ၂ ကျေးရွာသူကြီးရွေးကောက်ပွဲအမည်တင်သွင်းလွှာ
- [ပူးတွဲဖော်ပြသော စာရင်း ၃] 03 ပုံစံ ၅ ရွေးကောက်ပွဲအသေးစိတ် အစီရင်ခံစာ
- [ပူးတွဲဖော်ပြသော စာရင်း ၄] 04 ပုံစံ ၇ တိုက်နယ်ကောင်စီ ဥက္ကဋ္ဌရွေးကောက်ပွဲ အမည်တင်သွင်းလွှာ
- [ပူးတွဲဖော်ပြသော စာရင်း ၅] 05 ပုံစံ ၉ တိုက်နယ်ကောင်စီဥက္ကဋ္ဌရွေးကောက်ပွဲတွင်
ယှဉ်ပြိုင်သူမရှိအရွေးခံရကြောင်းကျေညာချက်
- [ပူးတွဲဖော်ပြသော စာရင်း ၆] 06 ပုံစံ ၁၁ ကျေးရွာကောင်စီလူကြီးခန့်စာ